



E-Content

Instructional Media Centre
Maulana Azad National Urdu University
Gachibowli, Hyderabad - 32
T.S. India

Subject / Course - B.A 3rd Year Islamic Studies

Paper : Quran e Majeed: Tafseer wa Tarjuma (Block 1)

Module Name/Title : Tafseer e Quran Taruf wa Tareekh (Unit 1)



DEVELOPMENT TEAM

CONTENT	DDE
PRESENTATION	Mufti Rashid Nadeem
PRODUCER	Mr. Md Imtiyaz Alam



Instructional Media Centre
Maulana Azad National Urdu University
Gachibowli, Hyderabad - 32
T.S. India



اکائی: 1 تفسیر-تعارف اور تاریخ

اکائی کے اجزاء

مقدار	1.1
تمہید	1.2
ضرورت و اہمیت	1.3
لغوی و اصطلاحی معنی	1.4
تفسیر قرآن کے مأخذ	1.5
قرآن سے قرآن کی تفسیر	1.5.1
حدیث سے تفسیر	1.5.2
تفسیر اور آثار صحابہ	1.5.3
تفسیر اور عربی زبان و لغت	1.5.4
تفسیر اور عقل سليم	1.5.5
اسلامی روایات	1.5.6
تفسیر بالرأی	1.5.7
تفسیر - عہد بنوی و عہد صحابہ میں	1.6
تفسیر - عہد تابعین میں	1.7
تدوینی مرحل	1.8
معانی القرآن	1.8.1
خلاصہ	1.9
نمونہ کے امتحانی سوالات	1.10
فرہنگ	1.11
مطالعہ کے لیے معاون کتابیں	1.12
مقدار	1.1

اس اکائی کے ذریعہ طلبہ تفسیر قرآن مجید کی ضرورت و اہمیت، اس کے اصول و مأخذ اور مختلف ادوار میں تفسیر سے متعلق خدمات کے

تکمیل 1.2

اس اکائی میں یہ بات واضح کی جائیگی کہ تفسیر قرآن کی ضرورت کیوں ہے؟ اس کی کیا اہمیت و فضیلت ہے؟ نیز تفسیر کے لغوی و اصطلاحی معنی پر روشی ڈالتے ہوئے تفسیر و تاویل کا فرق واضح کیا جائے گا، پھر تفسیر قرآن مجید کے مأخذ۔۔۔ قرآن مجید، حدیث، آثار صحابہ، عربی زبان اور عقل و قیاس۔۔۔ سے استفادہ کو مثالوں کے ذریعہ واضح کیا جائے گا، نیز تفسیر میں اسرائیلی روایات اور رائے کی حیثیت پر روشی ڈالی جائیگی، عہد نبوی، عہد صحابہ اور عہد تابعین میں تفسیر کا ارتقاء اور ماقبل تدوین تفسیر کی خدمات پر روشی ڈالتے ہوئے تدوینی مرحلہ کو پیش کیا جائے گا اور اولین تفسیر کا تعارف بھی۔

ضرورت و اہمیت 1.3

اس بات پر ایمان لانا ضروری ہے کہ قرآن مجید خدا کی طرف سے بھیجی ہوئی آخری کتاب ہے، اور اللہ تعالیٰ نے اعلان کر دیا ہے کہ یہ کتاب قیامت تک بے آمیز طریقہ پر محفوظ رہے گی، یہ کتاب عربی زبان میں ہے اور فصاحت و بلاغت کے اعلیٰ معیار پر ہے، زبان و ادب کے حسن کا ایک پہلو یہ ہے کہ بعض باتوں کو کھلے ہوئے الفاظ میں کہا جائے اور بعض باتیں استعارہ اور کنا یہ کے پرده میں ذکر کی جائیں، جیسے ہر لفظ کا مہم ہونا ایک عیب ہے، اسی طرح ہر لفظ کا کنا یہ و تشبیہ سے عاری ہونا بھی زبان کی خوبصورتی اور کشش کو مجرور کر دیتا ہے، نیز بعض دفعہ کلام میں ابہام سے اس کی معنویت دوبارا ہو جاتی ہے، یہ کچھ عربی زبان ہی کے ساتھ مخصوص نہیں، بلکہ ہر زبان کے ادب میں اس کو محفوظ رکھا گیا ہے، چنانچہ قرآن مجید میں بھی جہاں ایسی آیات ہیں، جن کا مفہوم بالکل واضح ہے اور جن کو خود قرآن میں "محکمات" سے تعبیر کیا گیا ہے، وہیں ایسی آیات بھی ہیں، جن میں تشبیہ و تمثیل سے کام لیا گیا ہے، یا جن میں ایک سے زیادہ معنوں کا اختلال ہے اور یہ احتمال و ابہام بھی معنوی اعتبار سے فائدہ سے خالی نہیں ہے، مثال کے طور پر قرآن نے میاں بیوی کو ایک دوسرے کے لئے لباس سے تعبیر کیا ہے، لباس میں کئی خصوصیات ہیں :

- لباس انسان کے لئے زینت اور وقار کا سبب ہے۔
- لباس کے ذریعہ خارجی اثرات سے انسان کی حفاظت ہوتی ہے۔
- لباس جسم کے عیوب کوڈھانک دیتا ہے۔
- لباس انسان کے جسم کا سب سے قریبی رازدار ہوتا ہے۔
- لباس انسان کے وجود سے سب سے قریب تر شے ہوتی ہے۔

اب غور کیجئے! کہ اس ایک تشبیہ میں ازدواجی رشتہ کے کتنے تقاضوں کی طرف اشارہ کر دیا گیا ہے اور پھر تعبیر کی خوبصورتی اور اہل ذوق کے لئے اس کا لطف الگ رہا۔

اسی طرح اللہ تعالیٰ نے وضو کے افعال پر روشی ڈالتے ہوئے فرمایا: "وامسحوا برؤسکم" (المائدۃ: ۶۰) آیت کے اس نکڑے میں سر پرسخ کرنے کا حکم ہے، اس میں "روس" پر "ب" داخل ہے، "ب" کے معنی عربی میں "بعض" کے آتے ہیں اور بعض صورتوں میں یہ زائد بھی

ہوتی ہے، جس کا مقصد دکلمات کو باہم مربوط کرنا ہوتا ہے، اس کا کوئی مستقل اور علاحدہ معنی نہیں ہوتا، اگر ”ب“ پہلے معنی میں ہو تو مقصد ہو گا کہ سر کے کچھ حصہ کا مسح کرلو اور دوسری صورت میں پورے سر کا مسح مراد ہو گا، اب اس لفظ کی مناسب تشریح کے لئے لفظ اور رسول اللہ صلی اللہ علیہ وسلم کے عمل سے روشنی حاصل کرنی پڑتی ہے۔

پس قرآن مجید کی کچھ آیات تو بالکل واضح ہیں کہ عربی زبان سے واقعیت ان کو سمجھنے کے لئے کافی ہے، لیکن قرآن کی بہت سی تعبیرات میں ایک سے زیادہ معنوں کا اختیال بھی ہے، ایسے کلمات اور نقوش کی تشریح و توضیح کی ضرورت پیش آتی ہے، اسی کے لئے علم تفسیر کی ضرورت پیش آتی۔

رسول اللہ صلی اللہ علیہ وسلم نے ارشاد فرمایا کہ قرآن اللہ کی زمین پر اللہ کا دستخوان ہے، اس سے جس قدر ہو سکے علم حاصل کرو، (التغییب والترہیب: ۳۵۷، عن ابن مسعود) — اس سے معلوم ہوا کہ علم تفسیر گویا اللہ تعالیٰ کے دستخوان سے فائدہ اٹھانا ہے، ایک اور حدیث میں ہے کہ اہل قرآن اہل اللہ اور اللہ کے خاص بندے ہیں، علماء کے نزدیک یہاں ”اہل اللہ“ سے مراد مفسرین قرآن ہیں، اس سے علم تفسیر کی اہمیت و فضیلت معلوم ہوتی ہے۔

حقیقت یہ ہے کہ کسی بھی فن کی اہمیت تین پہلوؤں سے تعین ہوتی ہے، اس بات سے کہ اس کا موضوع کیا ہے؟ اس بات سے کہ اس علم کے حاصل کرنے کی غرض کیا ہے؟ اور اس بات سے کہ اس کی ضرورت کس درجہ ہے؟ — علم تفسیر کا موضوع اللہ تعالیٰ کا کلام ہے اور ظاہر ہے کہ اللہ کے کلام سے بڑھ کر فضیلت و شرف والی اور کوئی چیز نہیں ہو سکتی، — فن تفسیر کا مقصود ہدایت حاصل کرنا ہے، جو انسان کے لئے دنیا و آخرت میں فلاح و نجات کی کلید ہے — اور ضرورت اس فن کی تمام علوم سے بڑھ کر ہے؛ کیوں کہ عقیدہ ہو یا عبادت، معاشرت ہو یا معيشہ، اخلاق ہو یا سیاسی و اجتماعی مسائل اور ہمین توں تعلقات، زندگی کے تمام ہی شعبوں میں قرآن مجید سے روشنی حاصل کرنا انسانیت کے لئے بہت بڑی ضرورت ہے؛ اس لئے اجر و ثواب کے لحاظ سے بھی اور اپنے موضوع، غرض و غایت اور ضرورت کے اعتبار سے بھی تفسیر بہت ہی اہم فن ہے۔

1.4 لغوی و اصطلاحی معنی

تفسیر کا مادہ ”ف، س، ر“ ہے، جس کے معنی واضح کرنے اور کھولنے کے ہیں، علم تفسیر سے معانی قرآن کی وضاحت ہوتی ہے، اسی لئے اسے ”تفسیر“ کہتے ہیں۔

تفسیر کی فنی تعریف کے سلسلہ میں اہل علم نے مختلف باتیں لکھی ہیں، لیکن ان سب کا حاصل ایک ہی ہے، اس سلسلہ میں علامہ بدر الدین زرکشی کی تعریف بہت واضح ہے، ان کے الفاظ یہ ہیں :

عِلْمٌ يُفْهَمُ بِهِ كِتَابُ اللهِ الْمُنَزَّلُ عَلَى نَبِيِّهِ مُحَمَّدٍ صَلَّى اللهُ عَلَيْهِ وَسَلَّمَ وَبَيَانُ مَعَانِيهِ
وَاسْتِخْرَاجُ أَحْكَامِهِ وَحِكْمَهِ.

وہ علم جس سے محمد صلی اللہ علیہ وسلم پر نازل ہونے والی کتاب کو سمجھا جائے، اس کی مرادات کو واضح کیا جائے اور اس سے احکام اور حکمتون کا استخراج کیا جائے۔

اس تعریف میں قرآن سے متعلق سارے علوم شامل ہیں، علم قراءت، اسباب نزول کا علم، مفردات القرآن کا علم، قرآن کی ترکیبی

حیثیت کا علم، جو خود صرف اور معانی و بیان کے جانے پر موقوف ہے اور قرآن سے احکام کا اخذ و استنباط اور اس کے قصص و واقعات اور آیات منسوب ہے آگئی؛ کیوں کہ ان سب کو جانے بغیر معانی قرآن کو سمجھانیں جاسکتا۔

تفسیر سے قریب ایک اور لفظ ”تاویل“ ہے، ”اول“ کے معنی رجوع کرنے کے ہیں، جب کسی کلام کی وضاحت کرنی ہوتی ہے تو الفاظ کے راستے سے معانی کی طرف رجوع کیا جاتا ہے، اسی مناسبت سے تشریع قرآنی کے لئے تاویل کا لفظ بھی استعمال کیا گیا ہے۔

اب اس میں اختلاف ہے کہ اصطلاحی اعتبار سے تفسیر اور تاویل ایک ہی ہے یادوں میں کچھ فرق ہے؟ — ابتدائی دور میں تو تفسیر اور تاویل کو ایک دوسرے کا مترادف سمجھا جاتا تھا؛ لیکن بعد کے ادوار میں ان دونوں اصطلاحات کے درمیان تھوڑا سا فرق کیا جانے لگا، — تفسیر و تاویل کے درمیان کیا فرق ہے؟ اس سلسلہ میں مختلف باتیں کہی گئی ہیں، ایک رائے یہ ہے کہ اگر تشریع روایت کی بنیاد پر ہو تو تفسیر ہے اور اگر درایت یعنی فہم کی بنیاد پر ہو تو تاویل ہے، ایک نقطہ نظر یہ ہے کہ عبارت سے جو مفہوم صراحتاً سمجھا جائے وہ تفسیر ہے اور جو بات اشارہ سے ثابت ہوتی ہو وہ تاویل ہے، اس طرح کے اور بھی اقوال ہیں، مگر اس سلسلہ میں زیادہ تر اہل علم کاربخاری، امام ابوالensusور رماڑی کے قول کی طرف ہے کہ آیات کے تبادر مقتی کو بیان کرنا اور واضح مفہوم کو نقل کرنا تفسیر ہے اور آیت سے دلیل کی بنیاد پر ایسا معنی مراد یہاں، جس کی طرف بلا تائیں ذہن کا تبادر نہ ہوتا ہو یا جس میں ایک سے زیادہ معنوں کا احتمال ہو، ان میں سے ایک معنی کو متعین کرنا ”تاویل“ ہے، — ویسے یہ محض تعبیری اختلاف ہے، قرآن کی تشریع و توضیح پر اس اختلاف کا کوئی اثر نہیں پڑتا۔

1.5 تفسیر قرآن کے مأخذ

قرآن مجید چوں کہ اللہ کا کلام ہے، اس لئے اس کی تشریع و توضیح میں بہت احتیاط کی ضرورت ہے؛ اسی لئے وہ مأخذ متعین ہیں، جن کی مدد سے قرآن مجید کی تفسیر کی جاسکتی ہے، یہ اس لئے ضروری ہے کہ اگر ہر شخص کو اپنی رائے اور قیاس پر توضیح قرآن کا حق دے دیا جائے تو اندیشہ ہے کہ اس سے قرآن مجید میں معنوی تحریف کا راستہ کھل جائے اور لوگ دوراز کار تاویلات کے ذریعہ اپنی چاہت کو خدا کی چاہت کا رنگ دینے لگیں؛ اسی لئے ان مراجع اور مأخذ کی بھی نشاندہی کی گئی ہے، جن کی روشنی میں قرآن کی تفسیر کی جائے گی، یہ مأخذ پانچ ہیں :

- 1 قرآن مجید
- 2 حدیث نبوی
- 3 آثار صحابہ
- 4 عربی زبان
- 5 عقل سليم

1.5.1 قرآن سے قرآن کی تفسیر

پہلا درجہ ظاہر ہے کہ قرآن کا ہے، یعنی قرآن کی تشریع خود قرآن سے کی جائے، جو لوگ قرآن مجید کا مطالعہ کرتے ہیں اور قرآن پر ان کی وسیع نظر ہو گئی ہے، ان کو اس کا خوب اندازہ ہے کہ قرآن کی بہت سی آیتیں ایک دوسرے کی تفسیر و توضیح ہیں، پس قرآن مجید کی ایک آیت



کی وہ تشریح سب سے اہم ہے جس کو دوسری آیت بیان کرتی ہے، قرآن مجید کی ایک آیت سے دوسری آیت کی تفسیر و تشریح کی مختلف صورتیں ہیں
1- قرآن کی ایک آیت میں کوئی بات اجمالی کے ساتھ کہی گئی، دوسری آیت نے اس کو واضح کر دیا، جیسے :
☆ اللہ تعالیٰ کا ارشاد ہے :

فتلقی آدم من ربه کلمات فتاب عليه۔ (بقرہ: 37)

حضرت آدم ﷺ نے اپنے پروردگار سے کچھ کلمات سیکھے، چنانچہ اللہ تعالیٰ نے ان کی توبہ قبول کر لی۔
یہ کلمات جو حضرت آدم ﷺ نے سیکھے تھے، کیا تھے؟ اس آیت میں اس کا ذکر نہیں ہے؛ لیکن دوسری آیت اس کو واضح کرتی ہے،
چنانچہ ایک اور موقع پر اللہ تعالیٰ کا ارشاد ہے :

قالا رینا ظلمنا انسنا وإن لم تغفر لنا وترحمنا لنكون من الخاسرين . (اعراف: 23)
آدم و حوانے کہا: پروردگار! ہم نے اپنے آپ پر ظلم کر لیا ہے اور اگر آپ نے معاف نہ کیا اور ہم پر رحم نہیں
فرمایا تو ہم ضرور نقصان اٹھانے والوں میں سے ہو جائیں گے۔

— اس آیت نے واضح کر دیا کہ پہلی آیت میں کلمات سے یہی دعا مراد ہے۔
☆ اسی طرح سورہ فاتحہ میں اللہ تعالیٰ نے مسلمانوں سے دعا کرائی ہے :

إهدا الصراط المستقيم ، صراط الذين أنعمت عليهم . (الفاتحہ: 6-7)
ہمیں سیدھا راستہ دکھائیے، ان لوگوں کا راستہ جن پر آپ نے انعام کیا۔

— اب سوال یہ ہے کہ انعام یافتہ لوگوں سے کون لوگ مراد ہیں اور اس انعام سے مادی انعام مراد ہے یا روحانی انعام؟ اس آیت
میں یہ بات واضح نہیں ہے، دوسری جگہ اللہ تعالیٰ کا ارشاد ہے :

أولئك الذين أنعم الله عليهم من النبيين والصديقين والشهداء والصالحين . (نساء: 69)
یہی لوگ ہیں کہ جن پر اللہ نے انعام فرمایا ہے، یعنی انبیاء، صدیقین، شہداء اور صالحین۔
— اس آیت نے واضح کر دیا کہ یہاں انعام سے روحانی انعام مراد ہے اور انعام یافتہ لوگوں سے اس آیت میں مذکورہ چار گروہ
مراد ہیں۔

☆ اللہ تعالیٰ کا ارشاد ہے :

وأنفقوا مما رزقناكم . (منافقون: 10)

ہم نے جو کچھ عطا کیا ہے، اس میں سے خرچ کرو۔

اس آیت میں اللہ تعالیٰ کی دی ہوئی رزق میں سے "کچھ حصہ" خرچ کرنے کا حکم دیا گیا ہے؛ لیکن کتنا حصہ خرچ کیا جائے؟ یہ واضح
نہیں ہے، — دوسری جگہ ارشاد ہے :

ويسالونك ماذا ينفقون قل العفو . (بقرہ: 219)

لوگ آپ سے پوچھتے ہیں کہ کیا خرچ کریں؟ کہہ دیجئے: بچا ہوا۔

اس دوسری آیت نے واضح کر دیا کہ ”کچھ حصہ“ سے بچا ہوا حصہ مراد ہے۔

2۔ کبھی ایک جگہ مشترک لفظ استعمال کیا جاتا ہے، جس میں ایک سے زیادہ معنوں کا اختلال ہے، دوسری آیت واضح کرتی ہے کہ یہاں لفظ مشترک کا کونسا معنی مراد ہے؟۔۔۔ جیسے:

☆ اللہ تعالیٰ کا ارشاد ہے:

ولیطوفوا بالبیت العتیق۔ (آل عمران: 29)

اور چاہئے کہ ”بیت عتیق“ کا طواف کریں۔

”عتیق“ کے معنی قدیم اور پرانے کے ہیں، اس طرح اس آیت کے معنی ہوئے کہ ”قدیم گھر کا طواف کرنا چاہئے“۔۔۔ قدیم گھر متعدد ہو سکتے ہیں اور کسی بھی گھر کا نام ”بیت عتیق“ رکھا جاسکتا ہے، قرآن مجید کی ایک اور آیت ”بیت عتیق“ کی مراد کو واضح کرتی ہے، چنانچہ ارشاد ہے:

إن أول بيت وضع للناس للذى بيكة مباركا . (آل عمران: 96)

بے شک پہلا گھر جو لوگوں کے لئے (عبادت کی غرض سے بنایا گیا) مکہ میں ہے، جو برکت والا ہے معلوم ہوا کہ بیت عتیق۔۔۔ جس کے طواف کا حکم دیا گیا ہے،۔۔۔ سے مراد مکہ میں تعمیر ہونے والا ”کعبۃ اللہ“ ہے، جو عبادت الہی کے لئے تعمیر ہونے والا سب سے قدیم گھر ہے۔

☆ اسی طرح ایک جگہ فرمایا گیا: ”واللیل اذا عسعس“۔۔۔ (بکوری: 17)

آیت میں اللہ تعالیٰ نے رات کی قسم کھائی ہے اور اس کی کیفیت ”عسعس“ کے ذریعہ بیان کی ہے، عسعس کے معنی رات کے ”آنے کے“ بھی ہیں اور ”جانے کے“ بھی، قرآن میں دوسری جگہ فرمایا گیا: ”واللیل اذا سجى“ (حثی: 3) ”رات کی قسم! جب وہ چھا جائے“۔۔۔ اس سے معلوم ہوا کہ رات کا آنام مراد ہے۔

-3۔ بعض دفعہ ایک جگہ کوئی حکم کسی قید کے بغیر مطلقاً مذکور ہوتا ہے، دوسری جگہ وہی حکم قید کے ساتھ مذکور ہوتا ہے، اس سے وضاحت ہوتی ہے کہ یہ حکم قید کے ساتھ ہے بلکہ کوئی نہیں؛ چنانچہ اللہ تعالیٰ کا ارشاد ہے:

ومن يکفر بالايمان فقد حبط عمله۔ (المائدہ: 5)

جو ایمان لانے کے بعد کفر کرے، اس کا عمل رایگاں ہو جائے گا۔

ایک اور موقع پر فرمایا گیا:

ومن يرتد عن دينه فيمت وهو كافر فأولئك حبطت اعمالهم۔ (البقرة: 217)

اور تم میں سے جو دین سے مرتد ہو جائے اور کفر کی حالت میں مرے، اس کے اعمال حبط ہو جائیں گے۔

اس دوسری آیت سے معلوم ہوا کہ مرتد کے نیک اعمال اس وقت حبط ہوں گے، جب کہ کفر ہی پر اس کی موت ہوئی ہو، اگر اس نے ارتدا دے توبہ کر لی اور دوبارہ اسلام کے دائرہ میں آگیا، تو اس کے اعمال ضائع نہیں ہوں گے۔

☆ قرآن مجید میں حرام غذاوں کا ذکر کرتے ہوئے فرمایا گیا :

حِرَمٌ عَلَيْكُمُ الْمَيْتَةُ وَالدَّمُ . (مانہ: 3)

تم پر مردار اور خون حرام کئے گئے ہیں۔

— دوسری جگہ حرام اشیاء کا ذکر کرتے ہوئے فرمایا گیا: ”اوْ دَمًا مَسْفُوحًا“ (انعام: 145) ”..... یا بہتا ہوا خون“ — معلوم ہوا کہ پہلی آیت میں بھی مطلق خون مراد ہیں ہے؛ بلکہ بہتا ہوا خون مراد ہے۔

4- بعض دفعہ ایک آیت میں کوئی ناماؤں لفظ استعمال ہوتا ہے، دوسری آیت میں اس مفہوم کو معروف و متبادل لفظ سے تعبیر کیا جاتا ہے، اس طرح ایک لفظ سے دوسرے لفظ کی تشریح ہو جاتی ہے، جیسے :

وَأَمْطَرْنَا عَلَيْهِمْ حَجَارَةً مِنْ سُجَيلٍ . (الجبر: 74)

اور ہم نے ان پر کنکر کے پھر بر سائے۔

— اس میں ”بجیل“ سے گاڑے سے بنا ہوا کنکر مراد ہے، یہ بات ”لنرسل علیہم حجارة من طین“ (ذاریات: 33) سے واضح ہوتی ہے۔

5- کبھی ایک جگہ کسی واقعہ کو اجمالاً ذکر کیا جاتا ہے اور دوسری جگہ اس کی تفصیل ذکر کی جاتی ہے، جیسے :

وَإِذْ وَاعْدَنَا مُوسَى أَرْبَعِينَ لَيْلَةً ثُمَّ اتَّخَذْتُمُ الْعَجْلَ مِنْ بَعْدِهِ . (بقرہ: 51)

اور وہ وقت بھی یاد کئے جانے کے لائق ہے، جب ہم نے موئی سے چالیس راتوں کا وعدہ لیا، پھر تم نے اس کے بعد نجھڑے کو معبد بیالیا۔

دوسری جگہ چالیس راتوں کی تفصیل ہے کہ پہلے تیس راتوں کے اعتکاف کا حکم دیا گیا، پھر اس پر دس راتوں کا اضافہ کیا گیا:

وَوَاعْدَنَا مُوسَى ثَلَاثِينَ لَيْلَةً وَاتَّمَّنَا هَا بِعْشَرَ فِيمَاتٍ رَبِّهِ أَرْبَعِينَ لَيْلَةً . (اعراف: 142)

قرآن مجید میں انبیاء اور مختلف فرقوں کے واقعات عام طور پر اسی طرح ذکر کئے گئے ہیں، کہیں مختصر اور مہم، کہیں مفصل اور وضاحت کے ساتھ۔

6- کبھی ایک جگہ کوئی حکم عموم کے ساتھ ذکر کیا جاتا ہے اور دوسری جگہ اس کی تخصیص کی جاتی ہے، جیسے :

الْزَانِيَةُ وَالْزَانِيُّ فَاجْلَدُوهُ كُلَّ وَاحِدٍ مِنْهُمَا مائَةً جَلْدًا . (النور: 2)

زن کرنے والے مرد و عورت میں سے ہر ایک کو سو کوڑے لگاؤ۔

دوسری جگہ فرمایا گیا ہے :

فَعَلَيْهِنَ نَصْفُ مَا عَلَى الْمُحْصَنَاتِ مِنِ الْعَذَابِ . (الثَّوَّاب: 25)

باندیوں کے لئے شادی شدہ کے مقابلہ نصف سزا ہے۔

معلوم ہوا کہ پہلی آیت میں جو سو کوڑے کی سزا ہے، اس کا تعلق آزاد مردوں اور عورتوں سے ہے، غلاموں اور باندیوں کی سزا اس کے مقابلہ میں

نصف ہے، یعنی پچھاں کوڑے۔

7- قرآن سے قرآن کی تفسیر کی ایک ہمورت یہ بھی ہے کہ بعض کلمات قرآن کے سلسلہ میں ایک سے زیادہ قراءتیں منقول ہیں، ان میں ایک قراءت دوسری قراءت کی مراد تعمین کرنے میں معاون ہوتی ہے، جیسے :

☆ کفارہ قسم کے سلسلہ میں فرمایا گیا: ”فصیام ثلاٹہ ایام“ (ماندہ: 88) یعنی: پس تین دن روزہ رکھنا ہے۔ حضرت عبداللہ بن مسعود رضی اللہ عنہ کی قراءت میں ”فصیام ثلاٹہ ایام متتابعات“ ہے۔ یعنی: پس تین دن لگا تار روزہ رکھنا ہے، اس سے یہ بات اخذ کی گئی ہے کہ کفارہ کے پر تین روزے مسلسل رکھے جانے ضروری ہیں۔

☆ اسی طرح چوری کی سزا کا ذکر کرتے ہوئے ارشاد ہے :

السارق والسارقة فاقطعوا ایدیہما۔ (ماندہ: 38)

چوری کرنے والے مرد عورت کے ہاتھ کاٹو۔

اس قراءت میں واضح نہیں ہے کہ دونوں ہاتھ کاٹا جائے یا ایک اور ایک کاٹا ہو تو کونسا ہاتھ کاٹا جائے؟ — حضرت عبداللہ بن مسعود رضی اللہ عنہ کی قراءت میں ”فاقطعوا ایدیہم“ کی بجائے ”فاقطعوا ایمانہم“ ہے، یعنی: دایاں ہاتھ کاٹو، اس قراءت سے وضاحت ہو گئی کہ ایک ہاتھ اور دایاں ہاتھ کاٹا مراد ہے۔

اسی طرح قرآن کی بہت سی آیتیں ہیں، جو ایک دوسرے کی تشریع کرتی ہیں۔

1.5.2 حدیث سے تفسیر

تفسیر کا دوسرا مأخذ حدیث نبوی ہے، رسول اللہ صلی اللہ علیہ وسلم کی بعثت کا بنیادی مقصد ہی یہ تھا کہ آپ اپنے قول عمل کے ذریعہ قرآن مجید کی توضیح فرمائیں، چنانچہ اللہ تعالیٰ کا ارشاد ہے :

وأنزلنا إليك الذكر لتبيين للناس مانزل إليهم۔ (نحل: 44)


اور ہم نے آپ پر قرآن اس لئے نازل فرمایا ہے کہ جو باتیں ان کی طرف نازل کی گئی ہیں، انھیں آپ ان پر واضح فرمادیں۔

— اس لئے حقیقت یہ ہے کہ تفسیر قرآن کا سب سے بڑا مأخذ حدیث ہے اور جن کتابوں کو ”تفسیر بالماثور“ کی کتابیں کہا جاتا ہے، انھیں دیکھا جائے تو اندازہ ہو گا کہ قرآن مجید کی تشریع و توضیح میں حدیث کا کتنا ہم کردار ہے؟

حدیث سے قرآن کی توضیح کی چند بنیادی صورتیں یہ ہیں :

1- قرآن میں بہت سے احکام نہایت اجمال کے ساتھ بیان کئے گئے ہیں اور ان کی کیفیت پر کوئی روشنی نہیں ڈالی گئی ہے، حدیث اس اجمال کی توضیح کرتی ہے، جیسے :

☆ اللہ تعالیٰ نے فرمایا: ”أَقِيمُوا الصلوة وَآتُوا الزكوة“، نماز قائم کرو اور زکوٰۃ دو، لیکن کیفیات نماز اور احکام زکوٰۃ کی تفصیل حدیث کے بغیر تعمین نہیں ہو سکتی۔



☆ طواف کا حکم دیا گیا، ولی طوفرا بالبیت العتیق، (الج: 29) لیکن طواف کا طریقہ ہمیں حدیث میں ہی ملتا ہے۔

☆ ارشاد ہوا کہ زمین کی حلال و طیبیت چیزوں کو کھاؤ، کلوا ممما فی الأرض حلاً طیباً (ابقرة: 168)؛ لیکن حلال و طیب میں کوئی چیزیں داخل ہیں اور کوئی چیزیں اس سے باہر ہیں؟ یہ ہمیں حدیث ہی سے معلوم ہوتا ہے۔

2- قرآن مجید میں بعض اشیاء کا بھی مجہم ذکر فرمایا گیا ہے، جیسے :

☆ إنا اعطيناك الكوثر . (کوثر: 1)

ہم نے آپ کو کوثر عطا کیا ہے۔

اب اس آیت میں ”کوثر“ سے کیا مراد ہے؟ اس کی وضاحت حدیث سے ہوتی ہے، کہ یہ ایک خاص حوض ہے، جس سے میدان حشر میں آپ ﷺ اپنی امت کو پانی عنایت فرمائیں گے۔

☆ اسی طرح ارشاد ہے: ”المسجد اسس علی التقوی“ (توبہ: 108) اس سے کوئی مسجد مراد ہے؟ — یہ ہمیں حدیث و سیرت سے معلوم ہوتا ہے کہ ”مسجد قبا“ اس کا مصدقہ ہے۔

3- قرآن میں بہت سے عدیٰ اشارات ہیں، ان کی توضیح ہمیں حدیث کے بغیر معلوم نہیں ہو سکتی، مثلاً :

☆ اللہ تعالیٰ کا ارشاد ہے :

ثانی اثنین إذ هما في الغار . (توبہ: 40)

دو میں کا دوسرا جب وہ دونوں غار میں تھے۔

— اب یہ بات کہ ثانی اثنین سے حضرت ابو بکر رضی اللہ عنہ مراد تھے، حدیث ہی سے معلوم ہو سکتا ہے۔

☆ اللہ تعالیٰ کا ارشاد ہے، و علی الثالثة الذين خلفوا، (توبہ: 118) یعنی ”پیچھے رہ جانے والے“ تین لوگوں پر زمین اپنی وسعت کے باوجود تنگ ہو گئی تھی۔ — اب تین لوگوں سے کون صحابہ مراد ہیں؟ اس کا علم حدیث ہی سے ہو سکتا ہے، کہ یہ تین کعب بن مالک، مرارہ بن ربع اور ہلال بن امیر رضی اللہ عنہ تھے، جو غزوۃ تبوك میں پیچھے رہ گئے تھے۔ — یہ چند مثالیں ہیں، ان کے علاوہ بھی قرآن میں بہت سے عدیٰ اشارات ہیں، جن کی توضیح و تشریح حدیث کے بغیر نہیں ہو سکتی۔

4- قرآن میں بعض واقعات کی طرف مجہم اشارہ کیا گیا ہے، حدیثیں یہ بتاتی ہیں کہ اس کی مراد کیا ہے اور صاحب واقعہ کون ہیں؟

☆ جیسے ارشاد ہے :

عبس وتولیٰ أَنْ جَاءَهُ الْأَعْمَى . (عبس: 2-1)

پیشانی شکن آلو دھوگی اور چہرہ پھیر لیا کہ ان کے پاس ناپینا آگئے۔

— اب یہ بات کہ حضور صلی اللہ علیہ وسلم کی پیشانی پر شکن آگیا اور آنے والے ناپینا حضرت عبد اللہ بن مکتوم رضی اللہ عنہ تھے، ہمیں حدیث ہی سے معلوم ہوتی ہے۔

☆ اسی طرح ارشاد ربانی ہے :

وإذ أسرَ النَّبِيَّ إِلَى بَعْضِ أَزْوَاجِهِ حَدِيثًا . (تحریم: 3)

اور جب نبی نے اپنی بعض بیویوں سے ایک بات رازداری کے ساتھ کہی۔

رازداری والی بات کیا تھی؟ اور حضور صلی اللہ علیہ وسلم نے اپنی یہ بات کس ز وجہ سے فرمائی تھی؟ اسے حدیث کے بغیر نہیں جانا جاسکتا، حدیث بتاتی ہے کہ آپ صلی اللہ علیہ وسلم نے ام المؤمنین حضرت حفصہؓ کو رازدار بنایا تھا۔

5- قرآن مجید کے بعض الفاظ ایسے ہیں، جن میں ایک سے زیادہ معنوں کا اختال ہے، حدیث اس اختال کو معین کرتی ہے، جیسے ارشاد ہے :

حافظوا علی الصلوات والصلاۃ الوسطی . (بقرہ: 238)

نمازوں اور (خاص کر) درمیانی نمازوں کی پابندی کرو۔

چوں کرنمازوں پانچ ہیں، اس لئے ہر نماز بقیہ نمازوں کی نسبت سے درمیانی نماز ہے، اب سوال یہ ہے کہ صلاۃ وسطیٰ سے کوئی نماز مراد ہے؟ حدیث نے بتایا کہ اس سے نماز عصر مراد ہے۔

6- اسی طرح قرآن مجید کے بعض مشکل مقامات کی توضیح حدیث کے بغیر نہیں ہو سکتی، جیسے قرآن میں فرمایا گیا :

الذین آمنوا و لم يلبسو ايمانهم بظلم أو لشك لهم الأمان وهم مهتدون . (أنعام: 83)

جو لوگ ایمان لائے اور اپنے ایمان کو ظلم سے آلوہ نہیں کیا، ان ہی کے لئے (آخرت کا) امن ہے اور وہی

ہدایت یافتہ ہیں۔

— قرآن کی زبان میں ہر گناہ ظلم ہے، تو بظاہر اس کے معنی یہ ہوئے کہ جو ایمان کے ساتھ کسی بھی گناہ کا مرتكب ہو، وہ آخرت کے امن کو نہیں پاسکتا، ظاہر ہے یہ ایسی بات ہے کہ اس کے بعد کسی بھی انسان کی نجات دشوار ہے، اس لئے صحابہ کو اس سے بہت گرانی ہوئی، رسول اللہ صلی اللہ علیہ وسلم نے اس کی مراد واضح فرمائی کہ یہاں ظلم سے شرک مراد ہے، جو سب سے بڑا گناہ ہے اور اس کے لئے قرآن مجید ہی کی آیت پیش فرمائی: ”إِن الشُّرُكَ لَظُلْمٌ عَظِيمٌ“۔ (لقمان: 13)

7- کبھی قرآن مجید میں کوئی حکم عموم و اطلاق کے ساتھ ذکر کیا جاتا ہے، حدیث سے معلوم ہوتا ہے کہ اس عمومی حکم سے بعض صورتیں مستثنی بھی ہیں یا یہ کہ یہ حکم بلا قید نہیں ہے، جیسے :

☆ آیت میراث (نساء: 11) بظاہر عام ہے، جس سے معلوم ہوتا ہے کہ آیت میں جن رشتہ داروں کا ذکر آیا ہے، وہ بہر حال اس کے ترکہ میں وارث ہوں گے؛ لیکن حدیث واضح کرتی ہے کہ قاتل اور غیر مسلم اپنے مقتول اور مسلمان رشتہ دار سے وارث نہیں ہوں گے۔

8- کبھی قرآن مجید میں وارد ہونے والا کوئی لفظ اپنی مراد کے اعتبار سے ناماؤں ہوتا ہے، حدیث سے اس کا مصداق معین ہوتا ہے، جیسے اللہ تعالیٰ کا ارشاد ہے :

وَكَذَالِكَ جَعَلْنَا كُمْ أَمْةً وَسُطْرًا . (بقرہ: 114)

ہم نے تم لوگوں کو اُمت و سطہ بنایا۔

یہاں ”سط“ سے کیا مراد ہے؟ یہ وضاحت طلب ہے، رسول اللہ صلی اللہ علیہ وسلم نے اس کی تشریح ”عدل“ سے فرمائی، یعنی اُمت محمد یہ عدل و اعتدال کی حامل اُمّت ہے۔

9- بعض واقعات کی طرف قرآن مجید میں محض اشارہ کر دیا گیا ہے، حدیث کے ذریعہ ہمیں ان واقعات کی تفصیل معلوم ہوتی ہے، جیسے ”واقعہ اسراء و میراج، اصحاب اخذ و دکا قصہ“۔

1.5.3 تفسیر اور آثار صحابہ

تفسیر کا تیسرا مأخذ، صحابہ کے اقوال و ارشادات ہیں، جس شخص نے ایمان کی حالت میں رسول اللہ صلی اللہ علیہ وسلم کو دیکھا ہوا اور اسلام ہی پر اس کی موت ہوئی ہو، اس کو ”صحابی“ کہتے ہیں۔ صحابے نے چون کہ برادر است رسول اللہ صلی اللہ علیہ وسلم سے دین کو سیکھا اور سمجھا ہے؛ اس لئے قرآن و حدیث کی تشریح و توضیح میں ان کی وضاحتیں اور اقوال کو خصوصی اہمیت حاصل ہے اور جن آیات کی تفسیر میں قرآن و حدیث سے روشنی نہیں ملتی ہو، ان میں صحابہ کے اقوال تفسیر کا سب سے اہم مأخذ ہیں۔

صحابہ کے تفسیری اقوال تین طرح کے ہیں :

(الف) ایسے اقوال جن میں ذاتی قیاس و اجتہاد کی گنجائش نہ ہو اور غالب گمان ہو کہ انہوں نے اسے حضور صلی اللہ علیہ وسلم سے سن کر ہی نقل کیا ہوگا۔

(ب) وہ اقوال جن میں ذاتی اجتہاد و قیاس کی گنجائش ہو۔

(ج) وہ اقوال جو یقینی اقوام سے متعلق ہوں اور اس بات کا امکان ہو کہ انہیں اہل کتاب سے سنائیا ہوگا۔

(الف) پہلی قسم کے تفسیری اقوال معتبر ہیں اور حدیث کے درجہ میں ہیں، اس کی چند مثالیں ذکر کی جاتی ہیں :

☆ حضرت عبد اللہ بن مسعود رضی اللہ عنہ نے قرآن مجید کی آیت ”لقد رأى من آيات ربِهِ الْكَبْرَى“ (بجم: 18) یعنی: تحقیق کہ انہوں نے اپنے رب کی بڑی نشانی دیکھی ہے۔ کے سلسلہ میں فرمایا کہ اس سے ”سفید رُفَف“ مراد ہے، جو پورے آفی پر چھا گیا تھا۔ (بخاری، کتاب التفسیر، حدیث نمبر: 4858)

☆ ”فَكَانَ قَابِ قَوْسِينَ أَوْ ادْنِي فَأَوْحَى إِلَى عَبْدِهِ مَا أَوْحَى“ (بجم: 9-10) یعنی: پھر رہ گیا فرق دو کمان کے برابریاں سے بھی نزدیک۔ کے سلسلہ میں حضرت عبد اللہ بن مسعود رضی اللہ عنہ کی روایت ہے کہ اس سے حضرت جبریل مراد ہیں، آپ صلی اللہ علیہ وسلم نے ان کو اپنی اصل شکل میں دیکھا، جب کہ ان کے چھ سو بازو تھے۔ (بخاری: کتاب التفسیر، حدیث نمبر: 4856)

☆ قرآن مجید میں حضرت موسیٰ ﷺ کے ساتھ جن صاحب کا ذکر ہے، ان کے نام کی صراحت نہیں ہے، حضرت عبد اللہ بن عباس اور حضرت ابی بن کعب رضی اللہ عنہ سے مردی ہے کہ یہ حضرت خضر ہیں۔ (بخاری: کتاب الانبیاء، حدیث نمبر: 2400)

☆ سورہ طور میں ”سقفِ مرفوع“ (بلند چھت) کا ذکر آیا ہے، (طور: 5) — حضرت علیؑ نے فرمایا کہ اس سے آسمان مراد ہے (طبری: 18/27)

اس طرح کے بہت سے تفسیری اقوال ہیں، جن میں اجتہاد کو خل نہیں اور بے ظاہری رسول اللہ صلی اللہ علیہ وسلم سے سن کر ہی انہوں نے فرمایا ہوگا، ایسے اقوال اگر مستند طور پر ثابت ہوں تو وہ حدیث کے درجہ میں ہیں اور جست ہیں۔

صحابہ کی تفسیر مختلف جہتوں سے قرآن مجید کے سچھنے میں معادن ہوتی ہے۔

1- کبھی اس سے مبہم و جمل مضامین کی وضاحت ہوتی ہے، جیسے :

☆ اللہ تعالیٰ کا ارشاد ہے :

هداں خصمان اختصموا فی ربہم . (انج: 19)

یہ دو فریق ہیں جنہوں نے اپنے رب کے بارے میں بھگڑا کیا۔

حضرت ابوذر رضی اللہ عنہ نے فرمایا: یہ آیت غزوہ بدربالیں حضرت حمزہ، حضرت علی اور حضرت عبیدہ بن حارث رضی اللہ عنہم کے عقبہ، شیبہ اور ولید کے مقابلہ نکلنے کے سلسلہ میں ہے۔

☆ آیت قرآنی :

إِذْ فَعَ الْتِي هِيَ أَحْسَنُ . (فصلت: 34)

برائی کا بھلانی سے دفاع کرو۔

میں ہتر طریقہ پر دفاع سے کیا مراد ہے؟ — حضرت عبد اللہ بن عباس رضی اللہ عنہ نے فرمایا: غصہ کے وقت صبر سے کام لے اور فریق مخالف کی طرف سے بدسلوکی و بدکلامی پر معاف کر دے۔

☆ اللہ تعالیٰ کا ارشاد ہے :

وَلَنْدِيقْنَهُمْ مِنَ الْعَذَابِ الْأَدْنِيِّ دُونَ الْعَذَابِ الْأَكْبَرِ . (سجدہ: 21)

بالیقین ہم انھیں قریب کے چھوٹے سے بعض مذاب اس بڑے عذاب کے سوا چھائیں گے۔

حضرت ابی بن کعب رضی اللہ عنہ نے فرمایا: قربی عذاب سے مراد دنیا کے مصائب ہیں۔

- 2 - مضامین قرآن کو صحنه میں ان واقعات کی بڑی اہمیت ہے، جن کے پس منظر میں آیات نازل ہوئی ہیں، اس سلسلہ میں آثار صحابہ سے

بڑی روشنی ملتی ہے، مثلاً :

☆ إِذْ جَاءَ وَكَمْ مِنْ فَوْقَكُمْ وَمِنْ اسْفَلَ مِنْكُمْ وَإِذَا زَاغَتِ الْأَبْصَارُ وَبَلَغَتِ الْقُلُوبُ الْحَنَاجُرُ .

(احزاب: 10)

جب کہ دشمن تھمارے پاس اوپر سے اور نیچے سے چڑھائے اور جب کہ آنکھیں پھرا گئیں اور کلیج منہ کو آگئے اس آیت میں کس موقع کا نقشہ کھینچا گیا ہے؟ — یہ میں حضرت عائشہؓ کے بیان سے معلوم ہوتا ہے، کہ اس میں غزوہ خندق کے زمانہ کا ذکر ہے۔

☆ زمانہ جاہلیت میں جن بتوں کی پوجا کی جاتی تھی، ان میں ایک کا نام ”لات“ تھا، قرآن مجید میں بھی اس کا ذکر آیا ہے، (نجم: 19) — حضرت عبد اللہ بن عباس کے قول سے وضاحت ہوتی ہے کہ ایک شخص حاجیوں کے لئے ستو گوند ہنے کی خدمت انجام دیتا تھا، یہ بت اسی کی یادگار کے طور پر تھا۔ (بخاری، حدیث نمبر: 4859)

☆ قرآن مجید میں حج کے افعال کا ذکر کرتے ہوئے فرمایا گیا ہے :

ثُمَّ افِيضُوا مِنْ حِيَثُ افَاضَ النَّاسُ . (بقرہ: 199)

پھر تم اس جگہ سے (جا کر) لاٹو، جہاں سے سب لوگ لوٹتے ہیں۔



”لوگ“ کہاں جا کر لوٹتے تھے اور حاچیوں کو کہاں جانے کا حکم ہے؟ — قرآن میں اس کی صراحت نہیں ہے، اس کی وضاحت حضرت عائشہؓ کے ارشاد سے ہوتی ہے کہ قریش حج میں مزدلفہ تک جاتے تھے اور عرفات چوں کہ حرم سے باہر ہے، اس لئے وہاں نہیں جاتے تھے اور اس کو اپنا امتیاز خیال کرتے تھے، دوسرے حاج عرفات بھی جاتے تھے، اسی کی طرف اشارہ کرتے ہوئے اہل مکہ کو حکم دیا گیا ہے، کہ جیسے دوسرے لوگ عرفات جاتے ہیں، اہل مکہ کو بھی عرفات جانا چاہئے۔

3- قرآن مجید کی بہت سی آیات کسی خاص واقعہ کی وجہ سے نازل ہوئی ہیں، اگرچہ ان آیات میں دیئے گئے احکام عام ہیں اور انہیں واقعات کے ساتھ خاص نہیں ہیں، تاہم ان واقعات سے آیت کا مفہوم سمجھنے میں سہولت ہوتی ہے، ان کو اصطلاح میں ”اسبابِ نزول“ یا ”شانِ نزول“ کہا جاتا ہے، ان کی بھی تفسیر میں خاص اہمیت ہے، زیادہ تر اسبابِ نزول صحابہؓ نے منقول ہیں۔

4- قرآن مجید میں بعض احکام اس طرح ذکر کئے گئے ہیں کہ بظاہر وہ عام معلوم ہوتے ہیں، صحابہؓ کے تفسیری اقوال سے وضاحت ہوتی ہے کہ بعض صورتیں اس سے مستثنی بھی ہیں، جیسے عدت وفات کے سلسلہ میں قرآن مجید کا بیان ہے :

والذین یتوفون منکم ویدرون ازواجا یتریصن بانفسهن أربعة اشهر وعشراً۔ (بقرہ: 234)

اور تم میں سے جن کی وفات ہو جائے اور وہ ہبیاں چھوڑ جائیں تو وہ چار ماہ دس روز رکی رہیں۔

بہ ظاہر اس آیت میں حاملہ اور غیر حاملہ تمام بیوہ عورتوں کی عدت چار ماہ دس دن بتائی گئی ہے؛ لیکن حضرت ابو ہریرہؓ نے فرمایا کہ یہ حکم ان عورتوں کے لئے ہے، جو حاملہ نہ ہوں، حاملہ کی عدت بچہ کی ولادت تک ہی ہے، خواہ ولادت چار ماہ دس دنوں کے بعد ہو یا اس سے پہلے ہی ہو جائے؛ کیوں کہ حاملہ کی عدت قرآن مجید کی ایک اور آیت میں یہی بیان کی گئی ہے：“وَأَوْلَاتُ الْأَحْمَالِ أَجْلَهُنَّ أَنْ يَضْعُنَ حَمْلَهُنَّ“۔ (طلاق: 4)

5- اسی طرح صحابہؓ کی تفسیر سے بعض آیات کے بارے میں وضاحت ہوتی ہے کہ ان آیات کا حکم منسوخ ہو چکا ہے، جیسے:

☆ وعلی الذین یطیقونه ، فدية طعام مسکین . (بقرہ: 184)

اور جو لوگ روزہ کی طاقت رکھتے ہیں، وہ ایک مسکین کے کھانے کے ذریعہ فدیہ بھی دے سکتے ہیں۔

حضرت سلمہ بن اکوع اور حضرت عبد اللہ بن عمرؓ نے اس کے بارے میں کہا کہ یہ ”فمن شهد منکم الشہر فليصمہ“ (البقرۃ: 185) ”جس پر بھی ماہ رمضان آئے، اسے روزہ رکھنا چاہئے“ سے منسوخ ہے۔

☆ اللہ تعالیٰ کا ارشاد ہے :

وَإِنْ تَبْدُوا مَا فِي الْأَنْفُسِكُمْ أَوْ تَخْفُوهُ يَحْاسِبُكُمْ بِهِ اللَّهُ . (بقرہ: 284)

جو کچھ تمہارے دلوں میں ہے، تم اسے ظاہر کرو یا چھپاؤ، اللہ تم سے ان کا حساب لیں گے۔

حضرت عبد اللہ بن عمرؓ نے فرمایا کہ یہ حکم منسوخ ہے۔

غرض کہ آثار صحابہؓ تفسیر قرآن کے لئے ایک اہم ماذد ہے، اسی لئے جو کتنا میں تفسیر بالماٹوڑ کے منج پر لکھی گئی ہیں، ان میں کثرت سے صحابہؓ کے آثار نقل کئے گئے ہیں اور اگر صحابہؓ کے تفسیری اقوال معتبر سندوں سے نقل کئے گئے ہوں تو وہ تفسیر میں معترض و مقبول ہیں۔

(ب) صحابہؓ کے بعض تفسیری اقوال ان امور سے متعلق ہیں، جن میں قیاس و اجتہاد کی گنجائش ہے، یہ اقوال جست نہیں ہیں، جیسے :

☆ حضرت عبد اللہ بن عباس رضی اللہ عنہ نے سورۃ نصر کے بارے میں فرمایا کہ اس میں ”فتح“ سے فتح مکہ مراد ہے اور اشارہ ہے کہ اب آپ کی وفات کا وقت قریب آچکا ہے، ظاہر ہے کہ یہ حضرت عبد اللہ بن عباس رضی اللہ عنہ کا اجتہاد ہے۔

☆ اسی طرح حضرت عبد اللہ بن عباس رضی اللہ عنہ سے استفسار کیا گیا کہ قرآن مجید میں ایک طرف کہا گیا ہے کہ قیامت میں کوئی رشتہ یاد نہیں رہے گا اور لوگ ایک دوسرے سے کچھ دریافت کرنے کا بھی یارانہ پائیں گے ”فلا انساب بینهم یومئذ ولا يتتساء لون“ (مونون: 101) دوسری طرف فرمایا گیا کہ وہ ایک دوسرے سے استفسار کریں گے ”وأقبل بعضهم على بعض يتتساء لون“ (صافات: 27) ان دونوں آیتوں میں تعارض ہے؟ — عبد اللہ بن عباس رضی اللہ عنہ نے فرمایا کہ پہلی آیت میں جو کیفیت بیان کی گئی ہے، وہ قیامت میں دوسرے صور پھونکنے کے بعد ہو گی اور دوسری آیت کا تعلق تیرے صور پھونکنے کے بعد سے ہے۔ (بخاری: کتاب التفسیر، تفسیر حرم المسجد)

☆ حضرت عبد اللہ بن عباس رضی اللہ عنہ نے ”کاسادھاqa“ (عم: 34) کی تفسیر ایسے پیانوں سے کی ہے، جو بھرے ہوئے ہوں اور مسلسل دیئے جائیں، اور انھوں نے اس پرمذہ جاہلیت کے استعمال سے استدلال کیا ہے۔

(ج) تیسرا صورت یہ ہے کہ صحابے نے کوئی بات پھپھلی اقوام یا کتابوں سے متعلق کی ہو، یہ جھٹ نہیں ہے؛ البتہ اگر اس کا مضمون کتاب و سنت کے مغائر نہیں ہو تو اسے قبول کیا جا سکتا ہے، مثلاً قرآن مجید کی آیت :

فَانْهَا مَحْرُمَةٌ عَلَيْهِمْ أَرْبَعِينَ سَنَةً يَتَّهِيُونَ فِي الْأَرْضِ . (المائدہ: 26)

..... وہ (بیت المقدس) ان پر چالیس سال کے لئے حرام ہے، وہ زمین میں بھکلتے رہیں گے۔

— کے بارے میں حضرت عبد اللہ بن عباس رضی اللہ عنہ سے تفصیل منقول ہے کہ اس وقت جن لوگوں کی عمر بیس سال تھی، ان لوگوں کا میدان تیہ میں انتقال ہو گیا، حضرت موسیٰ اور حضرت ہارون کی بھی وفات ہو گئی اور حضرت یوشع نے بیت المقدس کو فتح کیا۔ اسی نوعیت کی روایت ہے، چوں کہ اس تفصیل کا کتاب و سنت سے تعارض نہیں ہے، اس لئے اس کو قبول کیا جا سکتا ہے۔

1.5.4 تفسیر اور عربی زبان ولغت

تفسیر کا چوتھا مأخذ عربی زبان ولغت ہے، قرآن مجید عربی زبان میں نازل کیا گیا ہے، عربی لغت اور عربی قواعد کے محاورات کے بغیر قرآن مجید کو سمجھا نہیں جاسکتا؛ اس لئے ظاہر ہے کہ عربی زبان تفسیر قرآن کا ایک اہم ترین مأخذ ہے؛ لیکن اگر خود قرآن مجید کی کسی آیت سے یا حدیث اور صحابہ کے متفقہ قول سے معلوم ہو کہ کوئی لفظ اپنے معنی لغوی میں استعمال نہیں ہوا ہے، تو وہاں لغوی معنی پر وہ تشریح مقدم ہو گی، جو قرآن و حدیث اور آثار صحابہ سے ثابت ہو۔

مثلاً اللہ تعالیٰ کا ارشاد ہے :

انها بقرة صفراء فاقع لونها . (البقرہ: 69)

اہل علم نے ”صفراء“ کا ترجمہ نہایت زردگ سے کیا ہے؛ لیکن بعض حضرات نے نہایت سیاہ سے بھی اس کا ترجمہ کر دیا ہے، یہ عربی زبان سے ناواقفیت کی بنیاد پر ہے، علامہ طہری فرماتے ہیں کہ اگر اونٹ کے لئے ”صفراء“ کا لفظ استعمال کیا جائے تو اس سے سیاہ اونٹ مراد

ہوتے ہیں؛ کیوں کہ اس کی سیاہی زردی مائل ہوا کرتی ہے، بخلاف بقرہ (گائے) کے، کہ اس کی صفت "صفراء" لائی جائے تو زرد نگہی مراد ہوتا ہے۔

عربی زبان سے کما حقہ واقف نہ ہونے کی وجہ سے بعض دفعہ مضمکہ خیز غلطی ہو جاتی ہے، جیسے اللہ تعالیٰ کا ارشاد ہے :

يَوْمَ نَدْعُوكُلَّ أَنَاسٍ بِمَا مَهْمَمْ (اسراء: 71)

یہاں "امام" کے معنی سردار کے ہیں؛ لیکن بعض لوگوں نے "امام" کو اُم (ماں) کی جمع مان لیا اور اس آیت کا مطلب یہ سمجھا کہ قیامت میں لوگوں کو ماں کی نسبت سے بلا یا جائے گا؛ حالاں کہ "ام" کی جمع "امہات" آتی ہے نہ کہ امام۔

اسی طرح قرآن میں حضرت موسیٰ اللہ علیہ السلام کو حکم دیا گیا کہ پھر پر اپنی لاٹھی سے ماریں، اس سے بارہ چشمے پھوٹ پڑیں گے، — بعض لوگوں نے (7) یعنی حضرت موسیٰ اللہ علیہ السلام کو حکم دیا گیا کہ پھر پر اپنی لاٹھی سے ماریں، اس سے بارہ چشمے پھوٹ پڑیں گے، — بعض لوگوں نے یہاں "ضرب" کے معنی مارنے کے بجائے چلنے کے کئے ہیں، یعنی حضرت موسیٰ اللہ علیہ السلام کو حکم دیا جا رہا ہے کہ وہ اپنے لاٹھی کے سہارے پہاڑ پر چڑھ جائیں، مگر یہ تفسیر درست نہیں ہے؛ کیوں کہ یہاں ضرب کا صلہ "ب" آیا ہے اور جب صلہ "ب" ہو تو اس کے معنی مارنے کے آتے ہیں اور جب اس کا صلہ "فی" ہو تو چلنے کے معنی آتے ہیں۔

1.5.5 تفسیر اور عقل سليم

تفسیر قرآن کا پانچواں مأخذ "عقل سليم" ہے، بہت سی آیات کا مفہوم عقل اور اہل عقل کی تحقیق سے متین ہوتا ہے، جیسے اللہ تعالیٰ نے پچ کے رحم مادر میں ہونے کی کیفیت کو بیان کرتے ہوئے فرمایا: "فِي ظُلْمَاتِ ثَلَاثٍ" (زمر: 6) یعنی "جتنی تین تاریک پردوں کے اندر ہوتا ہے"۔ جیرت انگیز طور پر آج کی سائنس یہ بتاتی ہے کہ جنین واقعی تین پردوں میں ہوتا ہے، پیٹ کی دیوار، رحم مادر کا پرده اور پچہ دافی کی اندر وہی جملی، اس طرح کے بہت سے سائنسی حقائق ہیں، جنہوں نے قرآن کی بعض آیات کے سمجھنے کو آسان کر دیا ہے؛ لیکن اس میں دو باقی نہایت اہم ہیں : اول: یہ کہ ہر عقل، عقل سليم نہیں ہوتی، اس لئے جو شخص جو کچھ سمجھ لے قرآن مجید کے الفاظ کو اس پر منطبق کرنے لگے، یہ درست نہیں ہے؛ کیوں کہ انسان کی عقل ٹھوکر کھاتی رہتی ہے۔

دوسرے: قرآن کا اصل موضوع ہدایت ہے، یعنی انسان کو خدا سے جوڑنا اور اس سے خدا کی مرضیات اور منہیات کے بارے میں بتانا؛ اس لئے بتکف قرآن سے عقلی تصورات کو ثابت کرنا درست نہیں، ورنہ مستقبل میں اگر نظریات بدل جائیں اور گذشتہ لکر غلط ثابت ہو، تو قرآن مجید کی حقانیت کے بارے میں غلط فہمی پیدا ہو سکتی ہے۔

تفسیر قرآن کے دو ایسے مأخذ کا ذکر بھی ضروری ہے، جو نامعتبر ہیں :

1.5.6 اسرائیلی روایات

اول: اسرائیلی روایات، اس سے مراد بائبل کے بیانات ہیں، چوں کہ قرن اول ہی میں بہت سے علماء اہل کتاب نے اسلام قبول کیا تھا اور قرآن مجید میں متعدد ایسے واقعات موجود ہیں، جن کا ذکر تورات و نجیل میں بھی ہے، اس لئے بعض علماء اسلام نے تفسیر میں معلومات میں اضافہ کے لئے اسرائیلی روایات کو شامل کر دیا اور بتدریج یہ غیر معتبر روایتیں تسلیم شدہ اقوال کے طور پر قل ہوتی گئیں، اس سے تفسیر کے صاف و

شفاف مواد کو بہت نقصان پہنچا اور بعض ایسی باتیں تفسیر کا حصہ بن گئیں، جو اسلامی تعلیمات کے باکل مغایر ہیں، یا جن میں انبیاء کرام کی عظمت کو مجرد کیا گیا ہے، یا وہ عقل و مشاہدہ کے خلاف ہیں، اس لئے اسرائیلیات کے سلسلے میں علماء کا نقطہ نظر یہ رہا ہے کہ یہ روایات تین طرح کی ہیں :

ایک : وہ جن کا درست ہونا قرآن و حدیث سے ثابت ہے، — ان کو قبول کیا جائے گا۔

دوسرے : وہ جو قرآن و حدیث سے متعارض ہوں یا عقل کے خلاف ہوں، — ان کا اعتبار نہیں اور ان کو بلا تقدیم نقل کرنا بھی درست نہیں۔

تیسرا : وہ اسرائیلی روایات ہیں جو نہ پہلا قسم میں داخل ہیں اور نہ دوسرا قسم میں، ان کے بارے میں سکوت اختیار کیا جائے گا، نہ ہم اس کی تصدیق کر سکتے ہیں نہ تکذیب، اسرائیلیات کے بارے میں اس اصول کی بنیاد رسول اللہ صلی اللہ علیہ وسلم کے ارشاد پر ہے :

لَا تَصْدِقُوا أَهْلَ الْكِتَابَ وَلَا تَكْذِبُوهُ وَقُولُوا آمَنَّا بِاللَّهِ وَمَا أَنْزَلَ إِلَيْنَا .

(بخاری : کتاب التفسیر، تفسیر سورۃ البقرۃ ، حدیث نمبر : 4485)

اہل کتاب کی نہ تصدیق کرو، نہ انھیں جھٹاؤ، اور کہو ہم اللہ پر اور اللہ کی طرف سے ہم پر جو کتاب نازل ہوئی ہے، اس پر ایمان لائے۔

1.5.7 تفسیر بالرأی

دوسرے : بھض اپنی رائے کی بناء پر قرآن مجید کی تفسیر کی اجازت نہیں، چنانچہ رسول اللہ صلی اللہ علیہ وسلم کا ارشاد ہے :

مَنْ قَالَ فِي الْقُرْآنِ بِرَأْيِهِ فَأَصَابَ فَقَدْ أَخْطَأَ .

(ترمذی : باب ماجاء فی الذی یفسر القرآن برأیه ، حدیث نمبر: 2952)

جو شخص قرآن مجید میں اپنی رائے سے کلام کرے، اگر وہ صحیح بات بھی کہے، تب بھی اس نے غلطی کی۔

— اس حدیث میں ہر رائے کی مذمت کرنا منصود نہیں ہے، جو رائے قرآن و حدیث کے مطالعہ، قواعد شرعیہ اور علم و تحقیق پر مبنی ہو، وہ تو مطلوب ہے، بیہاں رائے سے مراد ”خود رائی“ ہے، یعنی کوئی شخص پہلے سے کوئی رائے قائم کر لے اور یہ تکلف اسے قرآن سے ثابت کرنے کی کوشش کرے؛ حالاں کہ قرآن و حدیث، آثار صحابہ اور عربی زبان و لغت اس رائے کے خلاف جاتے ہوں۔
بیہاں اس کی چند مثال ذکر کی جاتی ہے :



☆ وَجْهُهُ يَوْمَئِذٍ نَاضِرَةٌ إِلَى رَبِّهَا نَاظِرَةٌ . (القیامۃ: 22)

اس دن چہرے تزویز ہوں گے اور اپنے پروردگار کی طرف دیکھ رہے ہوں گے۔

چوں کہ معتزلہ اس بات کے قائل ہیں کہ اللہ تعالیٰ کا دیدار نہ اس دنیا میں ہو سکتا ہے نہ آخرت میں، اور اس آیت سے جنت میں دیدار الہی کا ثبوت مل رہا ہے؛ اس لئے انہوں نے ”ناظرۃ“ کا مفہوم بیان کیا کہ وہ اللہ کی طرف امید لگائے ہوں گے، یہ ظاہر ہے عربی لغت کے خلاف ہے۔

☆ وَكَلَمُ اللَّهِ مُوسَى تَكْلِيمًا . (النَّاسَ: 164)

اور اللہ تعالیٰ نے موسیٰ سے گفتگو کی۔



چوں کہ بعض لوگ اللہ کے انسان سے گفتگو کرنے کو مجاز سمجھتے ہیں، اس لئے انہوں نے یہاں ”کَلْمَ“ کو ”کَلْمُ“ سے ماخوذ مانا ہے جس کے معنی زخم کے آتے ہیں، پھر اس آیت کی تشریع اس طرح سے کی کہ اللہ تعالیٰ نے موی کو مصائب کے ناخنوں اور فتنوں کے پنجوں سے زخمی کیا۔

☆ اسی طرح روافض نے بہت سی آیات کی تشریع کی اور اس کے ظاہری معنی سے ہٹ کر اپنی فکر کی تائید کے لئے حسب خواہ تشریع کی، جیسے

☆ ولا تقربوا هذه الشجرة . (البقرة: 35)

(اے آدم و حوا!) تم دونوں اس درخت کے قریب بھی نہ جانا۔

اس آیت میں جنت کے منوع درخت کا ذکر ہے؛ لیکن بعض شیعہ مفسرین کے نزدیک اس درخت کا نام ”شجرہ علم“ ہے جو رسول اللہ صلی اللہ علیہ وسلم، حضرت فاطمہ، حضرت حسن اور حضرت حسین رض کے لئے مخصوص ہے، دوسروں کو اس میں سے کھانے کی اجازت نہیں، تفسیر حسن عسکری کی طرف منسوب ہے، ظاہر ہے کہ قرآن مجید کے الفاظ میں یادیوں میں کہیں اس کا کوئی اشارہ تک موجود نہیں۔

☆ اسی طرح علامہ طبری نے قرآن مجید کی آیت :

انما ولیکم الله و رسوله والذین آمنوا الذین یقیمون الصلوة ویوتون الزکوة وهم راكعون .

(المائدہ: 55)

بے شک تمہارے دوست اللہ، اس کے رسول اور وہ اہل ایمان ہیں جو نماز قائم کرتے ہیں، زکوٰۃ ادا کرتے ہیں اور وہ اللہ کے سامنے جھکنے والے ہیں۔

— کی تشریع کرتے ہوئے لکھا ہے کہ اس میں ”الذین آمنوا“ سے سیدنا حضرت علی رض مراد ہیں اور اس سے ثابت ہوا کہ حضرت علی رض رسول اللہ صلی اللہ علیہ وسلم کے بعد خلیفہ بلافضل ہیں — ظاہر ہے کہ اس دعویٰ پر قرآن مجید کے الفاظ میں کوئی دلیل نہیں؛ کیوں کہ ”الذین آمنوا“ جمع کا صیغہ ہے اور تمام مومنوں کو شامل ہے، اگر حضرت علی رض مراد ہوتے تو اللہ نے وضاحت کے ساتھ ان کا نام ذکر فرمایا ہوتا۔

جہاں قرآن مجید کے حفاظ اور قراء کے ذریعہ قرآن مجید کے الفاظ کی حفاظت ہوئی ہے، وہی تفسیر کے سلسلہ میں مفسرین نے اخذ و استنباط کے جو اصول مقرر کئے ہیں، ان سے قرآن مجید کے معانی کی حفاظت ہوئی ہے اور تحریف معنوی کا راستہ بند ہوا ہے۔

تفسیر—عہد نبوی و عہد صحابہ میں 1.6

رسول اللہ ﷺ کے ذمہ صرف قرآن مجید کو پہنچانا ہی نہیں تھا، بلکہ اس کی تشریع بھی آپ کی ذمہ داری تھی، اس لئے تفسیر قرآن کا آغاز آپ ﷺ کی ذات و الاصفات سے ہوتا ہے، چنانچہ کتب حدیث میں تفسیر سے متعلق مستقل ابواب قائم کئے گئے ہیں اور اس سلسلہ میں کتنی ہی حدیثیں حضور ﷺ سے نقل کی گئی ہیں، بلکہ پورا ذخیرہ حدیث ہی الفاظ قرآنی کی تشریع کیا اس کے محمل احکام کی توضیح ہے۔

حضرت ﷺ سے براہ راست قرآن مجید کو صحابہ ﷺ نے سمجھا ہے، اس لئے صحابہ ﷺ میں ایک بڑی تعداد ان لوگوں کی ہے، جن سے قرآن مجید کی تشریح و توضیح منقول ہے، لیکن مدرس صحابہ وہ ہیں، جن کو اس فن میں امتیازی حیثیت حاصل تھی، ان کے نام یہ ہیں:

- | | |
|--|---|
| (1) حضرت ابو بکر صدیق <small>رضی اللہ عنہ</small> | (2) حضرت عمر فاروق <small>رضی اللہ عنہ</small> |
| (3) حضرت عثمان غنی <small>رضی اللہ عنہ</small> | (4) حضرت علی مرضی <small>رضی اللہ عنہ</small> |
| (5) حضرت عبد اللہ بن مسعود <small>رضی اللہ عنہ</small> | (6) حضرت عبد اللہ بن عباس <small>رضی اللہ عنہ</small> |
| (7) حضرت ابی بن کعب <small>رضی اللہ عنہ</small> | (8) حضرت زید بن ثابت <small>رضی اللہ عنہ</small> |
| (9) حضرت ابو موسیٰ اشعربی <small>رضی اللہ عنہ</small> | (10) حضرت عبد اللہ بن زیر <small>رضی اللہ عنہ</small> |

پھر ان صحابہ رضی اللہ عنہم میں حضرت علی، حضرت عبد اللہ بن مسعود، حضرت عبد اللہ بن عباس اور حضرت ابی بن کعب رضی اللہ عنہ سے زیادہ تفسیری روایات منقول ہیں، خاص کر حضرت عبد اللہ بن عباس رضی اللہ عنہ کو تو خود حضور ﷺ نے ”ترجمان القرآن“ کا خطاب دیا ہے، اور ان کی تفسیری مروایات سب سے زیادہ تفسیر کی کتابوں میں منقول ہیں، لیکن محدثین کے نزدیک ان میں سے بہت کم روایتیں قبل اعتبار ہیں۔

ان صحابہ رضی اللہ عنہم سے زیادہ تر تفسیری روایات منقول ہیں ان کی سند مختصر طور پر ذکر کی جاتی ہیں؛ تاکہ ان کی تفسیری روایات میں سے معتبر اور نامعتبر مروایات کا ایک حد تک اندازہ ہو سکے :

☆ عبد اللہ بن عباس کی مروایات

- 1 معاویہ بن صالح → علی بن ابی طلحہ → عبد اللہ بن عباس رضی اللہ عنہ.
- 2 قیس بن مسلم کوفی → عطاء بن السائب → سعید بن جبیر → عبد اللہ بن عباس رضی اللہ عنہ.
- 3 محمد بن اسحاق → محمد بن ابی محمد مولیٰ آل زید بن ثابت → عکرمہ → سعید بن جبیر
→ عبد اللہ بن عباس رضی اللہ عنہ.
- 4 اسماعیل بن عبد الرحمن سعدیٰ کبیر → ابو مالک → ابو صالح → عبد اللہ بن عباس رضی اللہ عنہ.
- 5 عبد الملک بن جریر ترجیح → عبد اللہ بن عباس رضی اللہ عنہ.
- 6 ضحاک بن مژاہم ہلالی → عبد اللہ بن عباس رضی اللہ عنہ.
- 7 عطیہ عونی → عبد اللہ بن عباس رضی اللہ عنہ.
- 8 مقائل بن سلیمان خراسانی → مجہد → ضحاک → عبد اللہ بن عباس رضی اللہ عنہ.
- 9 محمد بن سائب کلبی → ابو صالح → عبد اللہ بن عباس رضی اللہ عنہ.

ان میں سے پہلی سند حضرت عبد اللہ بن عباس رضی اللہ عنہ کی مرویات میں سب سے قوی سمجھی گئی ہے اور امام بخاری نے بھی اسی سند کی مرویات کو اپنی کتاب میں تعلیقاً نقل کیا ہے، دوسری سند بھی معتبر ہے، جسے بخاری و مسلم کے معیار پر منا گیا ہے، تیسرا سند حسن کے درجہ کی ہے؛ البتہ پہلی و سندوں سے کم تر سمجھی گئی ہے، چوتھی اور پانچویں سند میں قابل تحقیق ہیں، نہ ان اسناد کی تمام مرویات معتبر ہیں اور نہ تمام مرویات نا معتبر ہیں، چھٹی، ساتویں، آٹھویں اور نویں سند میں ضعیف اور نامعتبر سمجھی گئی ہیں۔ یہ بات قابل ذکر ہے کہ حضرت عبد اللہ بن عباس رضی اللہ عنہ کی تفسیری مرویات کو علامہ ابو طاہر محمد بن یعقوب فیروز آبادی مصنف: ”القاموس المحيط“ نے ”تلویر المقياس“ کے نام سے جمع کیا ہے، یہ روایتیں محمد بن سائب کلہی کے واسطے سے ہیں، جن کو محدثین نے نہ صرف ضعیف مانا ہے؛ بلکہ ان کو واضح حدیث بھی قرار دیا ہے۔

☆ حضرت عبد اللہ بن مسعود کی تفسیری مرویات

-1 اعمش → ابوالضحی → مسروق → عبد اللہ بن مسعود رضی اللہ عنہ

-2 مجاهد → ابوالثمر → عبد اللہ بن مسعود رضی اللہ عنہ

-3 اعمش → ابووالکل → عبد اللہ بن مسعود رضی اللہ عنہ

-4 سیدی کبیر → مرزا ہمدانی → عبد اللہ بن مسعود رضی اللہ عنہ

-5 ابو روق → خحاک → عبد اللہ بن مسعود رضی اللہ عنہ

ان میں سے پہلی، دوسری اور تیسرا سند میں نہایت قوی ہیں اور خود امام بخاری نے ان سندوں سے روایت لی ہے، روایت کا چونھا سلسلہ مختلف نیہ ہے؛ کیوں کہ سدی کبیر کو بعض اہل علم نے معتبر مانا ہے اور بعض نہیں، اور پانچویں سند معتبر نہیں ہے؛ اس لئے کہ خحاک کی عبد اللہ بن مسعود رضی اللہ عنہ سے ملاقات ثابت نہیں ہے۔

☆ حضرت علی کی مرویات

سیدنا حضرت علی رضی اللہ عنہ کی طرف چوں کہ بہت سی روایتیں غلط طور پر منسوب کردی گئیں ہیں؛ اس لئے زیادہ تر مرویات محدثین کے نزدیک معتبر نہیں مانی گئی ہیں، عام طور پر ان سندوں کو قابل اعتبار سمجھا گیا ہے، جو اہل بیت کے ائمہ راویوں سے ہیں یا حضرت عبد اللہ بن مسعود رضی اللہ عنہ کے شاگردوں کے سلسلہ سے مروی ہیں، چنانچہ حسب ذیل تین اسناد حضرت علی رضی اللہ عنہ کی تفسیری مرویات کے سلسلے میں معتبر مانی گئی ہیں :

-1 ہشام → محمد بن سیرین → عبدہ سلمانی → علی بن ابی طالب رضی اللہ عنہ

-2 ابن ابی حسین → ابوظفیل → علی بن ابی طالب رضی اللہ عنہ

-3 ابن شہاب زہری → علی زین العابدین → حسین بن علی → علی بن ابی طالب رضی اللہ عنہ

ان میں سے تیسرا سند نہایت اعلیٰ درجہ کی ہے اور اس کا شماراً صحیح الاسانید، یعنی صحیح ترین سندوں میں ہے، پہلی سند سے امام بخاری نے